



## **FIL-PRIM'AWLA TAL-QORTI ĊIVILI**

**(Sede Kostituzzjonali)**

**IMĦALLEF**

**ONOR. JOSEPH R. MICALLEF LL.D.**

**ILLUM, il-Ħamis, 28 ta' Frar, 2019**

**Kawża Nru. 9 (Kost.)**

**Rik. Nru. 13/16JRM**

**Stephen PIROTTA**

**VS**

**L-AVUKAT ĠENERALI u l-Kummissarju tal-Pulizija**

**Il-Qorti:**

Rat ir-Rikors imressaq fit-2 ta' Frar, 2016, li bih u għar-raġunijiet hemm imfissra, ir-rikorrent talab li din il-Qorti (1) ssib li huwa għarrab ksur tal-jeddijiet fundamentali tiegħu għal smigh xieraq bi ksur tal-artikolu 39 tal-Kostituzzjoni tar-Repubblika ta' Malta (aktar 'il quddiem imsejha "il-Kostituzzjoni") u tal-artikolu 6 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem

imsejha “il-Konvenzjoni”) meta (i) huwa ta stqarrija lill-Pulizija waqt li kien arrestat bla ma thalla jkollu l-għajnuna ta’ avukat waqt l-arrest u qabel jew matul l-interrogazzjoni mill-Pulizija, u (ii) minhabba li ma nġhatalux access għall-‘file’ tal-Pulizija bi ksur tar-‘rule of disclosure’; u (2) li tagħti dawk irrimedji effettivi u xierqa fiċ-ċirkostanzi;

Rat id-degriet tagħha tal-4 ta’ Frar, 2016, li bih qiegħdet ir-rikors għas-smiġħ tas-17 ta’ Frar, 2016, u ordnat in-notifika lill-intimati;

Rat it-Twegiba mressqa mill-intimati Avukat Ġenerali u Kummissarju tal-Pulizija fil-15 ta’ Frar, 2016, li biha laqgħu għall-azzjoni tarrikorrent billi qalu li l-kwestjoni tan-nuqqas ta’ għajnuna ta’ avukat ma tolqotx il-jedd imħares taht l-artikolu 39 tal-Kostituzzjoni, ladarba dak l-artikolu jgħodd biss safejn ikun digà nbeda proċediment quddiem qorti, u għalhekk ma jgħoddx meta persuna tkun għadha ma tressqitx quddiem qorti. Izidu jgħidu li rrikorrent ma qajjem qatt il-kwestjoni tas-siwi tal-istqarrija li ta lill-Pulizija fl-ebda waqt matul il-proċeduri kriminali u għalhekk mhuwiex sewwa li, wara li ntemm l-istess proċediment bis-sejbien ta’ htija tiegħu b’sentenza li saret ġudikat, huwa jqajjem ilment ta’ ksur ta’ jedd fundamentali bil-ħsieb li jġib fix-xejn l-imsemmija sentenza. Ikomplu jgħidu li l-jedd imħares kemm bl-artikolu 6 tal-Konvenzjoni u kif ukoll fl-artikolu 39 tal-Kostituzzjoni huwa jedd għal smiġħ xieraq u mhux jedd għal għajnuna b’avukat, u l-harsien ta’ tali jedd irid jitqies fil-qafas tal-proċediment kollu u mhux fuq episodju maqtugħa għalihom. Minn dan, jgħaddu biex jgħidu li l-istqarrija li rrikorrent ta lill-Pulizija ma kinitx determinanti fis-sejbien tal-htija tiegħu mill-Qorti Kriminali u mill-Qorti tal-Appell Kriminali u dik l-istqarrija ma nkisbitx bis-saħħa ta’ tehdid jew vjolenza u lanqas saret kontra r-rieda tal-istess rikorrent. Itemmu jgħidu li, f’każ li din il-Qorti kellha ssib favur it-talba tarrikorrent, ma huwiex xieraq li dan iġib it-tħassir tas-sentenzi li bihom irrikorrent instab hati, għaliex b’hekk il-harsien tal-jeddijiet fundamentali jinbidel f’sanzjoni tad-delinkwenza u l-kriminalità b’theidsa għas-soċjetà;

Rat il-provvediment tagħha tad-19 ta’ April, 2016<sup>1</sup>, li bih u għar-raġunijiet hemm imsemmija, ċaħdet talba tarrikorrent magħmula f’rikors tiegħu tad-19 ta’ Frar, 2016, biex tordna li jinheles mill-ħabs, sakemm iddum tinstema’ din il-kawża;

Rat id-degriet tagħha l-ieħor tad-19 ta’ April, 2016<sup>2</sup>, li bih laqgħet talba tarrikorrent biex jingiebu quddiemha l-atti tal-Att tal-Akkuża Numru 36/2007 fl-ismijiet “*Ir-Repubblika ta’ Malta vs Stephen Pirota*”, maqtugħa mill-Qorti tal-Appell Kriminali fid-29 ta’ Ottubru, 2015;

<sup>1</sup> Paġġ. 22 – 5 tal-proċess

<sup>2</sup> Paġġ. 26 tal-proċess

Rat in-Nota mressqa mir-rikorrent fit-13 ta' Ġunju, 2016<sup>3</sup>, b'riferenza għall-atti tal-Att tal-Akkuża li kien qiegħed jitlob li din il-Qorti tiegħu qies tagħhom hi u tikkunsidra l-ilment tiegħu;

Semgħet ix-xhieda tar-rikorrent;

Rat id-degriet tagħha tat-22 ta' Marzu, 2017<sup>4</sup>, li bih iddikjarat magħluq l-istadju tal-ġbir tal-provi u tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mir-rikorrenti fil-5 ta' Mejju, 2017<sup>5</sup>;

Rat in-Nota ta' Sottomissjonijiet imressqa mill-intimati fit-8 ta' Ġunju, 2017<sup>6</sup>, bi twegiba għal dik tar-rikorrent;

Rat l-atti kollha tal-kawża, magħduda dawk rilevanti mill-Att tal-Akkuża Numru 36/07;

Rat in-Nota ta' Riferenza mressqa mir-rikorrent fl-4 ta' Frar, 2019<sup>7</sup>;

Rat id-degreti tagħha li bihom halliet il-kawża għas-sentenza;

### ***Ikkunsidrat:***

Illi din hija azzjoni ta' lment ta' ksur ta' jeddijiet fundamentali. Ir-rikorrent jgħid li garrab u qiegħed igarrab ksur tal-jedd tiegħu għal smiġħ xieraq bi ksur tal-artikolu 39 tal-Kostituzzjoni u l-artikolu 6 tal-Konvenzjoni. Huwa jgħid li dan l-ilment tiegħu johroġ mill-fatt li huwa għamel stqarrija mal-Pulizija waqt li kien arrestat, bla ma thalla jkellem avukat tal-fiduċja tiegħu jew ikollu l-għajjnuna ta' avukat; u wkoll li, fin-nuqqas ta' għajjnuna ta' avukat, ma thallix jara il-*'file'* tal-Pulizija u x'tagħrif kellhom dwaru sa dakinhar. Jgħid li dan kollu gāblu ħsara għall-imsemmi jedd tiegħu, minħabba li l-istqarrija li ħalla mal-Pulizija kienet il-prova ewlenija li fuqha strahet il-Prosekuzzjoni fit-tmexxija tal-każ kontrih u li kieku ma għamilhiex, il-Pulizija lanqas biss kien ikollhom fuqix iressqu każ kontrih. Jgħid ukoll li dik l-istqarrija nqadew biha

---

<sup>3</sup> Paġġ. 28 sa 30 tal-proċess

<sup>4</sup> Paġ. 42 tal-proċess

<sup>5</sup> Paġġ. 43sa 64 tal-proċess

<sup>6</sup> Paġġ. 66 sa 78 tal-proċess

<sup>7</sup> Paġġ. 103 sa 122 tal-proċess

kemm il-Qorti Kriminali u kif ukoll il-Qorti tal-Appell Kriminali biex sabuh hati tax-xiljiet imressqa kontrih u li, bis-saħħa tagħhom, illum qiegħed iservi piena ta' żmien fil-ħabs;

Illi għal din l-azzjoni, billi qalu li l-kwestjoni tan-nuqqas ta' għajnuna ta' avukat ma tolqotx il-jedd imħares taht l-artikolu 39 tal-Kostituzzjoni, ladarba dak l-artikolu jgħodd biss safejn ikun digà nbeda proċediment quddiem qorti, u għalhekk ma jgħoddx meta persuna tkun għadha ma tressqitx quddiem qorti. Izidu jgħidu li r-rikorrent ma qajjem qatt il-kwestjoni tas-siwi tal-istqarrija li ta lill-Pulizija fl-ebda waqt matul il-proċeduri kriminali u għalhekk mhuwiex sewwa li, wara li ntemm l-istess proċediment bis-sejbien ta' htija tiegħu b'sentenza li saret ġudikat, huwa jqajjem ilment ta' ksur ta' jedd fundamentali bil-ħsieb li jgħib fix-xejn l-imsemmija sentenza. Ikomplu jgħidu li l-jedd imħares kemm bl-artikolu 6 tal-Konvenzjoni u kif ukoll fl-artikolu 39 tal-Kostituzzjoni huwa jedd għal smiġħ xieraq u mhux jedd għal għajnuna b'avukat, u l-ħarsien ta' tali jedd irid jitqies fil-qafas tal-proċediment kollu u mhux fuq episodju maqtugħa għalihom. Minn dan, jgħaddu biex jgħidu li l-istqarrija li r-rikorrent ta lill-Pulizija ma kinitx determinanti fis-sejbien tal-htija tiegħu mill-Qorti Kriminali u mill-Qorti tal-Appell Kriminali u dik l-istqarrija ma nkisbitx bis-saħħa ta' tehdid jew vjolenza u lanqas saret kontra r-rieda tal-istess rikorrent. Itemmu jgħidu li, f'każ li din il-Qorti kellha ssib favur it-talba tar-rikorrent, ma huwiex xieraq li dan iwassal għat-ħassir tas-sentenzi li bihom ir-rikorrent instab hati, għaliex b'hekk il-ħarsien tal-jeddijiet fundamentali jinbidel f'sanzjoni tad-delinkwenza u l-kriminalità b'tehdida għas-soċjetà;

Illi bħala fatti rilevanti li johorgu mill-atti li l-Qorti għandha quddiemha, jirriżulta li fis-siġhat bikrin tat-28 ta' Settembru, 2005, ir-rikorrent kien imdaħħal f'incident bil-karozzi li gara fi Triq l-Imdina, f'Hal Qormi u li fih wieħed David Azzopardi ndarab b'daqqiet ta' strument li jaqta';

Illi l-Pulizija żammew lir-rikorrent għall-ħabta tas-sagħtejn u nofs ta' filgħodu, ftit wara li seħħ l-incident. Mid-dar fejn sabuh ħadu xi skieken u elevaw ukoll il-karozza li kienet reġistrata f'ismu u li kienet wieqfa quddiem il-binja fejn jgħix<sup>8</sup>;

Illi dakinhar għall-ħabta tat-15.20, ir-rikorrent ta stqarrija lill-Pulizija fejn stqarr li hu kien imdaħħal fl-incident fuq imsemmi u għażel li jiffirmaha<sup>9</sup>. Fl-ebda waqt ma kien mgħejjun minn avukat;

<sup>8</sup> Xhieda Spettur Anthony Portelli, u Dok "AB3" f'paġġ. 63 – 6 tal-atti tal-Kumpilazzjoni

<sup>9</sup> Dok. "AB1", f'paġġ. 57 – 9 tal-atti tal-Kumpilazzjoni

Illi dakinhar ukoll, waqt li r-rikorren kien għadu miżmum mill-Pulizija fil-*lock-up* fil-Kwartieri Ġenerali tal-Pulizija, ittiehdu xi ritratti u xi kampjuni mingħandu u l-marki tas-swaba', u kif ukoll sar eżami fuq il-karozza tar-rikorren li kienet elevata mill-Pulizija minn quddiem daru l-lejl ta' qabel<sup>10</sup>;

Illi l-għada, id-29 ta' Settembru, 2005<sup>11</sup>, ir-rikorren tressaq b'arrest mill-Pulizija quddiem il-Qorti tal-Maġistrati (Malta) bħala Qorti Istrutturja, u kien mixli bl-attentat ta' qtil tal-imsemmi David Azzopardi; talli ikkawża ferita gravi fuq il-persuna ta' Azzopardi bi strument li jaqta' f'waħda mill-kavitajiet tal-ġisem tiegħu; talli kien qiegħed iġorr fuqu arma regolari bla ma kellu l-liċenza mill-Kummissarju tal-Pulizija; talli hebb għall-persuna ta' Azzopardi bil-ħsieb li jidorbu, idejqu jew jagħmillu ħsara; li saq karozza b'mod traskurat; li kiser il-bon ordni u l-paċi pubblika; u wkoll li kiser Ordni taħt l-artikolu 22 tal-Kap 446 tal-Liġijiet ta' Malta mogħti b'sentenza tal-Qorti tal-Maġistrati (Malta) bħala Qorti ta' Ġudikatura fit-18 ta' Lulju, 2005, u li kienet saret ġudikat;

Illi dakinhar li tressaq, ir-rikorren wieġeb li ma kienx ħati<sup>12</sup>, imma l-Qorti tal-Maġistrati ma laqgħetx it-talba tiegħu li jingħata l-ħelsien mill-arrest<sup>13</sup>;

Illi wara li r-rikorren ressaq talba għall-ħelsien mill-arrest b'rikors ieħor tiegħu tat-13 ta' Ottubru, 2005, il-Qorti tal-Maġistrati laqgħet it-talba b'degriet tal-14 ta' Ottubru, 2005<sup>14</sup>, u tatu l-libertà provviżorja taħt il-kundizzjonijiet hemm imfissra;

Illi b'degriet tas-6 ta' Ottubru, 2006<sup>15</sup>, u wara li saritilha talba mill-Prosekuzzjoni, il-Qorti tal-Maġistrati awtorizzat it-teħid ta' kampjun tad-demem mingħand David Azzopardi, ħalli jkun jista' jsir tqabbil ma' xi tiċpis ta' dmija li nstabu fuq ħwejjeġ marbuta mal-każ;

Illi fl-10 ta' Settembru, 2007<sup>16</sup>, l-intimat Avukat Ġenerali ħareġ l-Att tal-Akkuża fil-konfront tar-rikorren b'ħames (5) kapi ta' akkuża u biż-żieda tal-addebitu li kiser kundizzjoni mposta fuqu b'sentenza fiż-żmien operattiv tagħha. Il-Qorti Kriminali appuntat il-każ għas-smiġħ tas-27 ta' Ottubru, 2008<sup>17</sup>, f'liema smiġħ l-avukat difensur tar-rikorren għarraf lil dik il-Qorti li l-każ kien ser ikun kontestat quddiem Ġuri;

<sup>10</sup> Dok "PG1", f'paġġ. 75 tal-atti tal-Kumpilazzjoni

<sup>11</sup> Dok f'paġġ. 1 – 4 tal-Att tal-Kumpilazzjoni

<sup>12</sup> *Ibid.* f'paġġ. 9 tal-atti tal-Kumpilazzjoni

<sup>13</sup> *Ibid.* f'paġġ. 10 – 2

<sup>14</sup> *Ibid.* f'paġġ. 39 – 40

<sup>15</sup> Paġ. 145 tal-atti tal-Kumpilazzjoni

<sup>16</sup> Paġġ. 1 – 7 tal-atti tal-Att tal-Akkuża Nru. 36/07

<sup>17</sup> Paġ. 14 tal-Att tal-Akkuża 36/07

Illi l-Ġuri dwar l-akkużi mressqa kontra r-rikorrent beda jinstema' mill-Qorti Kriminali fit-22 ta' Frar, 2010. Fl-ewwel smiġh, il-Prosekuzzjoni talbet li titqassam lill-ġurati kopja tal-istqarrija li r-rikorrent kien ta lill-Pulizija u d-difiża ma opponietx<sup>18</sup>;

Illi b'verdett milhuq mill-Ġurija fit-23 ta' Frar, 2010, ir-rikorrent instab ħati tal-akkużi kollha miġjuba fil-ħames kapi tal-Att tal-Akkuża<sup>19</sup>, u kif ukoll ta' l-addebitu tal-ksur tal-kundizzjonijiet imposti fuqu b'sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali f'Mejju tal-2005<sup>20</sup>;

Illi b'sentenza mogħtija mill-Qorti Kriminali fl-24 ta' Frar, 2010<sup>21</sup> u għar-raġunijiet hemm imsemmija, ir-rikorrent inġhata piena ta' tmintax-il (18) sena ħabs u l-iskwalifika għal żmien ta' tliet (3) xhur milli jsuq u ordnatlu biex iħallas il-perizji;

Illi r-rikorrent appella mill-imsemmija sentenza fis-17 ta' Marzu, 2010<sup>22</sup>, billi talab ir-riforma tas-sentenza billi tħassarha f'dak li jirrigwarda l-ewwel kap tal-Akkuża u tikkonferma fil-bqija jew, alternattivament, tvarjaha f'dik il-parti li tikkonċerna l-piena erogata;

Illi fit-12 ta' Ottubru, 2011, ir-rikorrent ressaq rikors quddiem il-Qorti tal-Appell Kriminali biex jirreferi għall-fatt li l-istqarrija li huwa kien ta lill-Pulizija kien għamilha bla ma kien imħolli jkun mgħejjun minn avukat u talab li dik il-Qorti – fid-dawl tal-effetti li qagħda bħal dik seta' kellha fuq il-jedd tiegħu għal smiġh xieraq – tagħti d-direttivi li jidhrilha xierqa u meħtieġa. B'degriet mogħti fit-2 ta' Novembru, 2011, il-Qorti irriżervat li ttiprovdli dwar it-talba wara li tisma' lill-partijiet fl-ewwel smiġh tal-appell;

Illi l-appell tqiegħed għas-smiġh għat-30 ta' Mejju, 2013, u dakinhar saret it-trattazzjoni. Madankollu, minn qari tat-traskrizzjoni tas-sottomissjonijiet, ma jidhirx li reġgħet tqajmet il-kwestjoni tat-talba magħmula mir-rikorrent appellant fir-rikors tiegħu tat-12 ta' Ottubru, 2011;

Illi b'sentenza mogħtija fid-29 ta' Ottubru, 2015, il-Qorti tal-Appell Kriminali, għar-raġunijiet hemmhekk imfissra, ċaħdet l-appell imressaq mir-rikorrent u ikkonfermat is-sentenza mogħtija mill-Qorti Kriminali;

---

<sup>18</sup> Verbal f'paġ. 29 tal-Att tal-Akkuża 36/07

<sup>19</sup> Paġ. 93 tal-Att tal-Akkuża 36/07

<sup>20</sup> Paġ. 95 tal-Att tal-Akkuża 36/07

<sup>21</sup> Paġġ. 101 – 111 tal-At tal-Akkuża 36/07

<sup>22</sup> Paġġ. 1 – 8 tal-Atti tal-Appell

Illi fit-2 ta' Frar, 2016, ir-rikorrent fetaħ din il-kawża;

Illi għal dak li jirrigwarda l-kunsiderazzjonijiet ta' xejra legali marbuta mal-każ huwa ċar li r-rikorrent isejjes l-ilment tiegħu ta' ksur ta' jedd għal smiġh xieraq fuq il-fatt li huwa kien ta lill-Pulizija stqarrija meta kien miżmum taħt arrest fil-Kwartieri Ġenerali tal-Pulizija u li din l-istqarrija taha bla ma kien mgħejjun minn avukat u għaliex, dak iż-żmien, il-liġi ma kinitx tipprovdi li persuna arrestata setgħet titlob l-għajnuna ta' avukat. Fil-każ partikolari tar-rikorrent, dik l-istqarrija ntużat fil-proċeduri meħuda kontrih quddiem il-Qorti ta' kompetenza kriminali, u b'riħet dawk il-proċeduri, huwa nstab ħati tal-akkużi li kien mixli bihom b'sentenzi li llum saru ġudikat u llum qiegħed iservi sentenza ta' ħabs effettiv;

Illi l-Qorti tirrileva li, mill-atti mressqa quddiemha (magħduda dawk relattivi għall-proċeduri kriminali mnedija kontra r-rikorrent), il-kwestjoni dwar is-siwi tal-istqarrija u l-effetti tagħha fuq il-jedd tar-rikorrent għal smiġh xieraq kienet tqajmet l-ewwel darba minnu wara li kien appella mis-sentenza tal-Qorti Kriminali u qabel ma kien trattat l-istess appell. Madankollu, minkejja li l-Qorti tal-Appell Kriminali kienet iddekretat li sejra tqis il-kwestjoni wara li tisma' x'kellhom x'għidu l-partijiet waqt it-trattazzjoni, ma reġa' ssemma xejn u lanqas il-Qorti tal-Appell Kriminali baqgħet ma tat provvediment fuq ir-rikors li kien ressaq ir-rikorrent appellant f'Ottubru tal-2011. Dan qiegħed jingħad biex jindirizza dik il-parti mit-Twegiba tal-intimati li fiha jmaqdru lir-rikorrent talli ħalla l-proċess kriminali jintemm qabel ma qanqal il-kwestjoni, meta kollox juri li dan mhuwiex il-każ;

Illi għal dak li jirrigwarda l-**ilment tal-ksur tal-jedd tiegħu għal smiġh xieraq**, diġà ngħad li dan l-ilment jingabar taħt żewġ aspekt li qegħdin jissemew kif ġej: (i) minħabba li huwa għamel stqarrija mal-Pulizija waqt li kien arrestat, bla ma thalla jkellem avukat tal-fiduċja tiegħu jew ikollu l-għajnuna tiegħu; u (ii) li, fin-nuqqas ta' għajnuna ta' avukat, ma thallix jara l-*'file'* tal-Pulizija u x'tagħrif kellhom dwaru sa dakinhar li ħalla l-istqarrija;

Illi l-Qorti għalhekk sejra l-ewwel tistħarreg il-kwestjoni tal-għemil tal-istqarrija mir-rikorrent bla ma thalla jkellem avukat tal-għażla tiegħu;

Illi f'dan ir-rigward, ir-rikorrent jissottometti li l-fatt li hu ċċaħħad milli seta' jkellem avukat matul il-ħin kollu minn x'ħin kien arrestat sa ma ta l-istqarrija tiegħu lill-Pulizija, jikkostitwixxi minnu nnifsu ksur tal-jedd tiegħu għal smiġh xieraq. Ladarba dak iż-żmien, il-liġi ma kinitx tagħti li persuna arrestata setgħet titlob li tkun mgħejjuna minn avukat, dan ukoll għablu ksur li ma jissewwiex ta' dak il-jedd. Jgħid li dan il-ksur sar attwali hekk kif tressaq quddiem il-Qorti mixli b'għadd ta' reati u l-imsemmija stqarrija ddaħħlet fl-atti

tal-Kumpilazzjoni. Jisħaq li l-istqarrija tiegħu kienet prova ewlenija li fuqha l-Pulizija setgħu jmxexxu l-każ tiegħu u li mingħajrha x'aktarx ma kien jinqabad qatt u ma jkun qatt magħruf min seta' wettaq ir-reat. Jgħid li, jekk huwa minnu li fl-istqarrija stqarr eghmilu u ammetta htijietu, dan sar kollu fil-qafas ta' sitwazzjoni li kienet minnha nnifisa tiksirlu l-jedd tiegħu fundamentali u għalhekk ittebba' f'kollox u b'mod irriversibbli stqarrija bħal dik. Dan jgħodd minkejja li setgħet ingħatatlu t-twissija dwar dak li seta' jgħid u minkejja li ma ntuzat l-ebda vjolenza fuqu waqt li kien qiegħed jagħtiha;

Illi, min-naħa tagħhom, l-intimati iwarrbu dawn l-argumenti billi jgħidu li, minkejja li illum huwa stabbilit li l-għajnuna ta' avukat hija meħtiega għall-ħarsien tal-jedd għal smigh xieraq ukoll fi stadju tal-interrogazzjoni, dan ma jfissirx li dak in-nuqqas kien se' jtebba' l-proċess kollu li jsir wara dik il-fazi. B'mod partikolari, jishqu li, matul il-proċediment kollu quddiem il-Qrati ta' kompetenza kriminali, il-linja ewlenija ta' difiża tar-rikorrent kienet dwar jekk kellux il-ħsieb li joqtol jew inkella biss li jidrob lil David Azzopardi, u mhux li hu ma kienx fuq il-post meta seħħ l-incident. L-intimati jgħidu li din iċ-ċirkostanza xxejjen għal kollox kull irregolarità li setgħet twettqet meta l-istqarrija tiegħu ittieħdet bla ma hu kien thalla jkellem avukat u jitlob il-parir tiegħu. Izidu jgħidu li, biex nuqqas bħal dak iwassal biex igib fix-xejn il-proċess kriminali kollu, trid tkun ċirkostanza hekk serja li l-proċess ma jkunx wieħed skond il-ħaqq u li l-eżitu finali kien jew seta' jkun differenti. Jgħidu wkoll li nuqqas bħal dak irid jittieħed fil-qafas tal-proċediment kriminali kollu, l-aktar fejn, bħal f'dan il-każ, dak il-proċediment intemm bl-għoti ta' sentenzi li għadew f'gudikat;

Illi mbagħad huma jzidu jgħidu li, mis-sentenzi mogħtija kemm mill-Qorti Kriminali u kif ukoll mill-Qorti tal-Appell Kriminali, is-sejbien tal-ħtija fir-rikorrent ma kienx imsejjes fuq dak li qal fl-istqarrija, imma minn provi oħra li ressqet il-Prosekuzzjoni waqt is-smigh tal-każ. Dan jgħiduh biex iwaqqgħu l-argument tar-rikorrent li r-raġuni li għaliha nstab ħati kienet li l-istqarrija kienet il-prova ewlenija tal-Prosekuzzjoni;

Illi l-Qorti tirrileva u thossha fid-dmir li tisħaq li r-rikorrent ma giex identifikat b'rabta mar-reat għax ta l-istqarrija tiegħu lill-Pulizija, izda huwa ta l-istqarrija tiegħu wara li kien digà gie identifikat bħala persuna suspettata minn ċirkostanzi fattwali oħrajn li wasslu għall-arrest tiegħu u li setgħu raġonevolment jorbtuh ma' dak li ġara. Bla ma tnaqqas xejn miċ-ċirkostanza taċ-ċaħda ta' għajnuna minn avukat fil-hin li kien arrestat u interrogat, il-Qorti ma taqbilx mas-sottomissjoni tar-rikorrent li, mingħajr dak li jingħad fl-istqarrija, il-Pulizija ma kienx ikollha każ kontrih u ma tidhirx li wieħed jista' fis-sewwa joqgħod fuqha. Tassew li l-Pulizija kien ikollha każ



iżjed iebes x'tipprova kontrih, imma b'daqshekk ma jistax jingħad li ma kellhiex provi oħrajn tajba biex setgħet issostni x-xiljiet tagħha kontrih;

Illi dan l-ilment tar-rikorrent jissejjes kemm fuq dak li jipprovdi l-artikolu 39 tal-Kostituzzjoni u kif ukoll l-artikolu 6(3)(ċ) tal-Konvenzjoni;

**Illi għal dak li jirrigwarda l-allegat ksur taht l-artikolu 39 tal-Kostituzzjoni**, għandu jingħad li, fil-partijiet tiegħu rilevanti għal dan il-każ, dak l-artikolu jipprovdi li: *“(1) Kull meta xi ħadd ikun akkużat b’reat kriminali huwa għandu, kemm-il darba l-akkuża ma tiġix irtirata, jiġi mogħti smiġħ xieraq għeluq żmien raġonevoli minn qorti indipendenti u imparzjali mwaqqfa b’ligi. ... (5) Kull min jiġi akkużat b’reat kriminali għandu jiġi meqjus li jkun innocenti sakemm jiġi pruvat jew ikun wieġeb li huwa ħati: Izda ebda ħaġa li hemm fi jew magħmula skond l-awtorità ta’ xi ligi ma titqies li tkun inkonsistenti ma’ jew bi ksur ta’ dan is-subartikolu safejn dik il-ligi timponi fuq xi persuna akkużata kif intqal qabel il-piż tal-prova ta’ fatti partikolari. (6) Kull min ikun akkużat b’reat kriminali - ... (ċ) għandu jithalla jiddefendi ruħu personalment jew permezz ta’ rappreżentant legali u min ma jkunx jista’ jhallas għal rappreżentanza legali hekk kif tkun meħtieġa raġonevolment miċ-ċirkostanzi tal-każ tiegħu jkollu dritt li jkollu dik ir-rappreżentanza bi spejjeż pubbliċi; ... (10) Ebda persuna li tgħaddi proċeduri għal reat kriminali ma għandha tkun obbligata li tixhed fil-proċeduri kontra tagħha”;*

Illi l-artikolu 39 tal-Kostituzzjoni ta’ Malta jagħmilha ċara li l-jedd ta’ smiġħ xieraq fil-qafas ta’ proċeduri kriminali jiddependi minn (a) akkuża li (b) tkun qegħda tinstama’ minn Qorti indipendenti w imparzjali mwaqqfa b’ligi. Dan l-artikolu ġie mfisser mill-Qrati tagħna bħala li japplika biss fejn ikun inbeda proċediment quddiem qorti li, fl-għeluq ta’ dak il-proċediment, tista’ tasal biex tagħti deciżjoni li tiddetermina l-ħtija jew in-nuqqas ta’ ħtija tal-persuna akkużata. Għalhekk, tqies li d-dispożizzjonijiet tal-artikolu 39 tal-Kostituzzjoni la jgħoddu dwar proċeduri quddiem il-Qorti Kriminali bħala Qorti Inkwirenti<sup>23</sup> u lanqas għal proċeduri quddiem il-Qorti Kriminali bħala Qorti Istrutturja<sup>24</sup>;

Illi fid-dawl taċ-ċirkostanzi li fuqhom ir-rikorrent jibni l-każ tiegħu tal-lum, għandu joħroġ ċar li dawn jirreferu għal qagħda li kienet teżisti qabel ma r-rikorrent kien għadu mqar tressaq quddiem qorti biex iwieġeb għall-akkużi magħmula kontrih. F’każ bħal dak, id-dispożizzjonijiet tal-artikolu 39 tal-Kostituzzjoni ma jkunux għadhom bdew jgħoddu<sup>25</sup>. Madankollu, wiehed jista’ jgħid li, bħala fatt, il-Pulizija nqdiet bl-istqarrija wara li ressqet lir-rikorrent

<sup>23</sup> P.A. (Kost.) 17.1.2002 fil-kawża fl-ismijiet *Karl Heinrich Muscat vs l-Avukat Ġenerali et*

<sup>24</sup> Kost. 16.10.2002 fil-kawża fl-ismijiet *Anthony Żarb et vs Ministru tal-Ġustizzja et*

<sup>25</sup> Kost. 13.2.2017 fl-atti tar-Riferenza Kostituzzjonali fl-ismijiet *Il-Pulizija (Spett. Graziella Muscat) vs Philip Borg*

quddiem il-Qorti Istrutturja u l-fatt li dik l-istqarrija ntuzat kemm fil-Ġuri u kif ukoll tqieset mill-Qorti tal-Appell Kriminali jgħib li ma jistax jibqa' jingħad li dawn iċ-ċirkostanzi jaqgħu 'l barra mit-tħaddim tad-dispożizzjonijiet relattivi tal-artikolu 39 tal-Kostituzzjoni<sup>26</sup>. Għalhekk, lil hinn mis-siwi probatorju li l-istqarrija tar-rikorrent seta' kellha, il-fatt waħdu li din ittiehdet kif ittiehdet u li baqgħet tagħmel parti mill-atti tal-Att tal-Akkuża iwassal għat-tħaddim tad-dispożizzjonijiet tal-artikolu 39 tal-Kostituzzjoni;

Illi, minhabba f'hekk il-Qorti ssib li l-fatt li l-istqarrija li ta r-rikorrent intużat matul il-proċess kriminali mniedi kontrih gabitlu ksur tal-jedd tiegħu għal smiġħ xieraq taħt l-artikolu msemmi tal-Kostituzzjoni;

**Illi għal dak li jirrigwarda l-allegat ksur taħt l-artikolu 6 tal-Konvenzjoni**, fil-partijiet rilevanti tiegħu għal dan il-każ, dan jipprovdi li: “(1) *Fid-deċiżjoni tad-drittijiet ċivili u ta' l-obbligi tiegħu jew ta' xi akkuża kriminali kontra tiegħu, kulhadd huwa intitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'ligi. ...*; (2) *Kull min ikun akkużat b'reat kriminali għandu jiġi meqjus li jkun innoċenti sakemm ma jiġix pruvat ħati skond il-ligi*; (3) *Kull min ikun akkużat b'reat kriminali għandu d-drittijiet minimi li ġejjin ... (ċ) li jiddefendi ruħu personalment jew permezz ta' assistenza legali magħżula minnu stess jew, jekk ma jkollux mezzi biżżejjed li jhallas l-assistenza legali, din għandha tingħata lilu b'xejn meta l-interessi tal-gustizzja jeħtieġu hekk*”;

Illi normalment, l-imsemmi artikolu jinqara flimkien mal-artikolu 6(1) tal-istess Konvenzjoni. Dan jingħad għaliex “*the specific enumeration in the third paragraph for criminal proceedings does not imply that an examination for compatibility with the third paragraph makes an examination for compatibility with the first paragraph superfluous, since the guarantees contained in the third paragraph of Article 6 are constituent elements, inter alia, of the general notion of a fair trial. The enumeration of the third paragraph is not limitative in that respect, and it is therefore possible that, although the guarantees mentioned there have been satisfied, the trial as a whole still does not satisfy the requirements of a fair trial*”<sup>27</sup>;

Illi f'dan ir-rigward, għalhekk, jidher ċar li l-applikabilità tal-ħarsien tal-jedd għal smiġħ xieraq taħt l-artikolu 6 tal-Konvenzjoni hija usa' minn dik mogħtija għall-istess jedd taħt l-artikolu 39 tal-Kostituzzjoni. Dan ukoll għaliex l-effetti tal-artikolu tal-Konvenzjoni jistgħu jiddaħħlu fis-seħħ dwar sħarriġ ta' lment ta' ksur ta' jedd għal smiġħ xieraq sa minn qabel mal-

<sup>26</sup> Ara Kost. 24.6.2016 fil-kawża fl-ismijiet *Malcolm Said vs Avukat Ġenerali et*

<sup>27</sup> Van Dijk, van Hoof, van Rijn, Zwaak *Theory and Practice of the European Convention on Human Rights* (4<sup>th</sup> Edit, 2006), § 10.10.1 f'pag. 631

każ jitressaq għal smiġh quddiem qorti, jekk kemm-il darba jintwera li l-proċediment x'aktarx ikun serjament kompromess b'xi nuqqas ta' tharis fi stadju bikri ta' xi wieħed mid-dispożizzjonijiet ta' dak l-artikolu;

Illi llum il-gurnata jidher li ma għad fadal l-ebda dubju li, għall-finijiet tal-artikolu 6(3)(ċ) tal-Konvenzjoni, l-jedd li wieħed ikun mghejjun minn avukat magħżul minnu nnifsu jew imqabbad għalih b'xejn meta ma jkollux minn fejn iħallas avukat, jibda jgħodd sa minn qabel is-smiġh proprju tal-każ kriminali. Jidher li din it-tifsira ħarġet mill-fatt li ladarba l-harsien tal-jedd ta' smiġh xieraq fejn jidhol it-tul taż-żmien ta' kawża taht l-artikolu 6(1) jgħodd f'kull stadju tal-proċediment<sup>28</sup>, ma jistax jonqos li l-istess firxa tal-artikolu 6 ma tkunx tgħodd ukoll għal dawk il-garanziji minimi li l-persuna sugġetta għall-proċediment kriminali għandha jedd tgawdi taht is-sub-artikolu (3) tal-imsemmi artikolu. Jidher li l-jedd li persuna tkun mghejjuna minn avukat imqar waqt il-faži tal-interrogazzjoni huwa b'rispett għad-dritt li l-ebda persuna ma għandha tithalla jew tkun imġiegħla tinkrimina lilha nnifisha<sup>29</sup>;

Illi maż-żmien, it-tħaddim mogħti lil dan is-sub-artikolu fejn jidhol il-jedd ta' għajjnuna ta' avukat ukoll fil-waqt li l-persuna tkun għadha miżmuma mqar b'suspett ta' twettiq ta' reat jew waqt l-istħarriġ tal-istess reat, u qabel ma jkunu nħarġu kontra tagħha akkużi speċifiċi, twessa' biex jinkludi l-waqt fejn dik il-persuna tkun intalbet u tkun tat stqarrija lill-Pulizija u dan biex jingħata ħarsien "prattiku u effettiv" lill-imsemmi jedd<sup>30</sup>. Dan il-jedd tal-preżenza ta' avukat sa minn dak il-waqt bikri tal-"proċediment" ma jistax jiċċaħħad jekk mhux għal "raġunijiet tajbin"<sup>31</sup> jew jekk il-persuna suspettata nnifisha tirrifjuta li tkun mghejjuna minn avukat<sup>32</sup>. F'dan ir-rigward ingħad li "*neither the letter nor the spirit of Article 6 of the Convention prevents a person from waiving of his own free will, either expressly or tacitly, the entitlement to the guarantees of a fair trial, as long as a waiver of the right is given in an unequivocal manner and was attended by the minimum safeguards commensurate to its importance*"<sup>33</sup>;

Illi, fin-nuqqas ta' rinunzja bħal din, jaqa' fuq l-awtorità pubblika li turi kemm li kien hemm raġuni tajba biex iċċaħħad lil persuna milli tkun mghejjuna minn avukat u kif ukoll li dik il-persuna tassew u mingħajr theddid irrinunzjat għal dak il-jedd. Din il-kwestjoni wkoll kienet mistħarġa b'reqqa mill-ogħla Qorti tagħna u din il-Qorti ma jidhrilhiex li għandha għalfejn terġa'

<sup>28</sup> Q.E.D.B. 24.11.1993 fil-kawża fl-ismijiet *Imbrosia vs Svizzera* (Applik. Nru. 13972/88) § 36

<sup>29</sup> Q.E.D.B. 12.1.2016 fil-kawża fl-ismijiet *Borġ vs Malta* (Applik. Nru. 37537/13) §§ 56 – 58

<sup>30</sup> Q.E.D.B. (GC) 27.11.2008 fil-kawża fl-ismijiet *Salduz vs Turkija* (Applik. Nru. 36391/02) § 55 li qalbet is-sentenza mogħtija mit-Tieni Sezżjoni fl-26.4.2007 li ma kinitx sabet ksur tal-art. 6(3)(ċ) tal-Konvenzjoni

<sup>31</sup> Q.E.D.B. (GC) 25.1.1996 fil-kawża fl-ismijiet *Murray vs Renju Unit* (Applik. Nru. 18731/91) § 63

<sup>32</sup> Q.E.D.B. 23.2.2010 fil-kawża fl-ismijiet *Yoldas vs Turkija* (Applik. Nru. 27503/04) § 51

<sup>33</sup> Q.E.D.B. 15.9.2011 fil-kawża fl-ismijiet *Paskal vs Ukrajina* (Applik. Nru. 24652/04) § 76

toqgħod ittenni dak li ingħad minn dik il-Qorti aktar milli tirreferi għas-sentenza relattiva<sup>34</sup>;

Illi jidher li fejn – bħalma kienet il-qagħda f'Malta fiż-żmien rilevanti għall-każ tar-rikorrent – il-liġi ma kinitx tagħti lil persuna miżmuma jew interrogata mill-Pulizija li tikkonsulta ma' jew tkun mghejjuna minn avukat tal-fiduċja tagħha, qabel ma tħalli stqarrija, kienet biżżejjed biex twassal għal sejbien ta' ksur tad-dispożizzjonijiet tal-artikolu 6 tal-Konvenzjoni<sup>35</sup>. Minbarra dan, jidher ukoll li dawk il-prinċipji jgħoddu wkoll fejn il-proċediment kriminali ma jkunx għadu ntemm (għalkemm, f'dak il-każ, jridu jidhlu kunsiderazzjonijiet oħrajn marbuta mar-rimedjabilità tempestiva tal-użu li jista' jew ma jstax isir minn stqarrija mogħtija f'ċirkostanzi bħal dawk). F'dak ir-rigward il-fatt waħdu li fl-imsemmi proċediment intużat l-istqarrija li r-rikorrent kien ta lill-Pulizija bla ma kien ingħata l-opportunità li jikkonsulta ma' avukat tal-għażla tiegħu taf iġġib magħha s-sejbien awtomatiku tal-jedd tar-rikorrent dwar smiġħ xieraq bi ksur tad-dispożizzjonijiet tal-artikolu 6(3)(ċ) tal-Konvenzjoni jekk kemm-il darba dik l-istqarrija tintuża fil-proċediment bħala prova kontra min għamilha;

Illi, fil-fehma ta' din il-Qorti, dan jgħodd aktar fejn il-proċediment ikun intemm bis-sejbien tal-ħtija tal-persuna li tkun għamlet stqarrija bħal dik u tali stqarrija tkun intużat fil-proċediment meħud;

Illi ma jirriżultax li, fil-każ tar-rikorrent, kien hemm xi raġunijiet hekk serji u partikolari (li l-Q.E.D.B. tiġborhom taħt il-kliem '*compelling reasons*'<sup>36</sup>) li kellhom iċaħħduh milli jkun mghejjun minn avukat waqt li kien interrogat u waqt li kien qiegħed jagħti l-istqarrija tiegħu. Ir-raġuni waħdanija li dan ma sarx jidher li kienet li, dak iż-żmien, il-liġi ma kinitx tħalli li persuna fil-qagħda tar-rikorrent setgħet titlob dik l-għajjnuna. Ladarba huwa hekk, jiġi li dik iċ-ċaħda u dak in-nuqqas fil-liġi (li, fis-sewwa, jrid jingħad li sa dak iż-żmien kienet għaddiet mill-Parlament iżda li baqgħet għal żmien ma nġabitx fis-seħħ) iwasslu biex ikollu jinstab li kien hemm ksur tal-jedd kif imħares taħt dan is-sub-inċiż partikolari tal-artikolu 6 tal-Konvenzjoni talli dik l-istqarrija li ta r-rikorrent iddaħħlet fl-inkartament tal-proċess inniedi kontrih u ntuzat attivament mill-qorti li kienet qiegħda tisma' l-każ;

Illi l-Qorti tgħid dan filwaqt li, fl-ewwel lok, tinnota li kien ir-rikorrent innifsu, waqt is-smiġħ tal-Ġuri (u permezz tal-avukat difensur tiegħu), li ma oġġezzjona bl-ebda mod għat-talba tal-Prosekuzzjoni li lill-ġurati titqassmilhom kopja tal-istqarrija tiegħu, u dan fi żmien meta l-ġurisprudenza

<sup>34</sup> Kost. 2.3.2018 fil-kawża fl-ismijiet *Dominic Camilleri vs Avukat Ġenerali*

<sup>35</sup> Q.E.D.B. 2.4.2015 fil-kawża fl-ismijiet *Dimech vs Malta* (Applik. Nru. 34373/13) § 44

<sup>36</sup> Cfr *Borġ vs Malta* § 57 u ara wkoll Q.E.D.B. (GC) 13.9.2016 fil-kawża fl-ismijiet *Ibrahim et vs Renju Unit* (Applik. Nru. 50541/08) § 258

tal-Q.E.D.B. fil-każ ta' *Salduz vs it-Turkija* u r-riperkussjonijiet fuq stqarrija meħuda f'dawk iċ-ċirkostanzi kienet magħrufa. Fit-tieni lok, il-Qorti żżid tqis ukoll li, matul il-mixja kollha tal-proċeduri kriminali mnedija kontrih, ir-rikorrent qatt ma qajjem id-difiża li huwa ma kienx fuq il-post meta nqala' l-incident ma' David Azzopardi, imma biss li ma kellux l-intenzjoni li joqtol lil Azzopardi. Din il-ħaġa baqa' jtenniha wkoll fix-xhieda li huwa ta quddiem din il-Qorti fi Frar tal-2017<sup>37</sup>. Fit-tielet lok, hemm ukoll iċ-ċirkostanza li lanqas fir-Rikors tal-Appell tiegħu ma talab it-thassir tas-sentenza mogħtija mill-Qorti Kriminali, imma biss ir-riforma tagħha bit-thassir biss tas-sejbien tiegħu ta' ħtija taħt l-Ewwel Kap tal-Akkuża u saħansitra l-konferma tas-sejbien tal-ħtija taħt il-Kapi l-oħrajn tal-Att tal-Akkuża jew, alternattivament, it-tnaqqis tal-piena inflitta. Fir-raba' lok, dan baqa' jstenna sa dakinhar li saret it-trattazzjoni quddiem il-Qorti tal-Appell Kriminali f'Mejju tal-2013, u dan minkejja li sa minn madwar sentejn qabel, kien ressaq rikors dwar il-pregudizzjali tas-siwi tal-istqarrija tiegħu quddiem dik l-istess Qorti. Fil-ħames lok, il-Prosekuzzjoni ressqet provi oħrajn, minbarra l-istqarrija tar-rikorrent li, fuq is-saħħa tagħhom, kemm il-ġurati fil-Ġuri u kif ukoll il-Qorti setgħu jaslu raġonevolment għas-sejbien ta' ħtija tar-rikorrent<sup>38</sup>. Fis-sitt lok, minn dakinhar li tressaq quddiem Qorti l-ewwel darba 'l quddiem, ir-rikorrent kien mgħejjun minn avukati tal-ghazla tiegħu;

Illi għar-rigward tal-kwestjoni li ma thalliex ikun jaf x'kellha dwaru l-Pulizija fil-'file' tagħha, ir-rikorrent iqis li dan il-ksur tal-istess jedd tiegħu għal smiġħ xieraq seħħ biċ-ċaħda li jithalla jikkonsulta ma' avukat waqt li kien qiegħed ikun interrogat. Hu jgħid li, minħabba din iċ-ċaħda, ma setax ikun jaf x'tagħrif kellha dwaru l-Pulizija u kif dak it-tagħrif seta' jzomm il-bilanċ li trid il-liġi bejn il-jeddijiet tiegħu u dawk ta' min kien qiegħed jistharrġu w jinterrogah. Iqis li, minħabba f'hekk, inkisret ir-regola tal-ekwità li trid li kull parti jkollha l-istess trattament f'kull proċediment (*'equality of arms'*). F'dan ir-rigward, huwa jsemmi x'jgħidu xi awturi dwar ċirkostanza bħal din u kif l-istess Kodiċi Kriminali llum daħħal din ir-regola fl-Ittra bi Drittijiet li għandha tingħata lil kull min ikun arrestat<sup>39</sup>;

Illi, min-naħa l-oħra, l-intimati jwarrbu dan l-ilment tar-rikorrent billi jgħidu li, fl-ebda waqt, ma talab li jara l-'file' biex ikun jista' jikkontesta l-legalità tal-arrest tiegħu jew biex ikun jaf b'liema eġm il-Pulizija kienet qiegħda tixlih. Huma jzidu jgħidu li r-rikorrent lanqas ta l-iċken ħjiel ta' liema provi jqis li l-Pulizija ċaħħditu minnhom biex ikun jaf l-affarijiet sewwa u jishqu li kulma l-Pulizija kellha dwaru ressqitu fl-atti tal-Kumpilazzjoni quddiem il-Qorti Inkwirenti. Jekk il-Pulizija żzomm għaliha dak it-tagħrif, dan

<sup>37</sup> Xhieda tiegħu f'pag. 35 tal-proċess

<sup>38</sup> Ara Q.E.D.B. (GC) **1.6.2010** fil-kawża fl-ismijiet *Gafgen vs Il-Ġermanja* (Applik. Nru. 22978/05) §§ 179, 186 u 187

<sup>39</sup> Ara Skeda "E", Taqsima 1 tal-Kap 9

ma jista' jkun qatt ta' ħsara għall-persuna mixlija jekk dak it-tagħrif ma jkunx jagħmel parti mill-provi mressqa mill-Prosekuzzjoni. Huwa minn dak il-waqt 'il quddiem li jqum l-element tal-*'equality of arms'* billi mbagħad il-Prosekuzzjoni tkun trid turi l-provi li għandha u tagħti lill-parti mixlija u lid-difiża tagħha l-opportunità li tirribatti dawk il-provi. Itemmu jgħidu li, fil-każ tar-rikorrent, kulma kellha għib 'il quddiem il-Prosekuzzjoni tqiegħed fl-atti u kemm ir-rikorrent u kif ukoll l-avukati li qabba kienu jafu x'hemm u setgħu bla xkiel ihejju d-difiża xierqa dwarhom;

Illi l-Qorti tagħraf li dak li jilminta minnu r-rikorrent f'dan ir-rigward ma kienx hemm dwaru xi dispożizzjoni tal-ligi fis-seħh meta gara l-każ tiegħu bħalma wieħed isib fil-ligi illum<sup>40</sup>. Madankollu, ilu żmien magħruf li l-jedd ta' aċċess għal tagħrif li jista' jxejjen jew idgħajjed il-ħtija tal-persuna mixlija jimxi id f'id mal-jeddijiet imħarsin taħt l-artikolu 6(3)(ċ) tal-Konvenzjoni. Minħabba f'hekk jingħad li *"In principle, fairness requires adequate disclosure to the defence, prior to the trial and in sufficient time to enable its effective use in preparing the defence, of any material capable of assisting the defence. In some cases, such as those involving national security issues, an exception to the general rules about the disclosure of evidence is allowed on public interest grounds. One recognized procedure is for the trial judge to examine the sensitive evidence ex parte so as to rule on whether the public interest in secrecy outweighs the value of the material to the defendant"*<sup>41</sup>. Minn dan jidher li dan l-aċċess għandu jiċċaħħad biss f'ċirkostanzi eċċezzjonali<sup>42</sup>;

Illi madankollu l-Qorti tqis li l-imsemmija regola tgħodd fil-qafas ta' proċedura mmedija quddiem qorti. Dan jidher li huwa l-każ jekk wieħed jara t-taqsimha "E" tal-Ittra Bi Drittijiet<sup>43</sup> li, għar-rigward tal-aċċess għad-dokumenti, tagħraf bejn l-istadju li bniedem ikun inżamm b'arrest (f'liema każ, l-aċċess ikun għal dawk id-dokumenti meħtieġa għall-kontestazzjoni tal-arrest jew detenzjoni) u dak fejn il-każ ikun tressaq quddiem qorti (f'liema każ l-aċċess huwa dwar kull prova materjali favur jew kontra l-akkużat);

Illi r-rikorrent ma fissirx kif in-nuqqas ta' aċċess għal dokumenti li seta' kellha f'idejha l-Pulizija fil-waqt li kienet qiegħda tinterrogah għablu ksur tal-jedd tiegħu għal smiġh xieraq. Min-naħa l-oħra, il-Qorti tqis li sa sitta u tletin (36) siegħa wara li kien arrestat, ir-rikorrent tressaq quddiem il-Qorti Inkwirenti u l-provi kollha li ressqet il-Pulizija dwar il-każ kienu jinsabu fl-atti tal-Kumpilazzjoni u għad-dispożizzjoni sħiħa tiegħu u tal-avukati li qabba<sup>44</sup>.

<sup>40</sup> Id-dispożizzjonijiet rilevanti ddahhlu fit-Titolu VI tal-Ewwel Taqsima tat-Tieni Ktieb tal-Kap 9 bis-sahha tal-Att IV tal-2014 (li dahal fis-seħh fit-18 ta' Marzu, 2014) fl-artt. 534A sa 534AG

<sup>41</sup> W A Schabas *The European Convention on Human Rights – A Commentary* (OUP 2015) pğ. 310

<sup>42</sup> Q.E.D.B. 11.1.2011 fil-kawża fl-ismijiet *McKeown vs Renju Unit* (Applik. Nru. 6684/05) §§ 40 – 47

<sup>43</sup> Li tikkostitwixxi t-Taqsima I tal-Iskeda "E" tal-Kap 9 li ddahhlet ukoll bis-sahha tal-Att IV tal-2014

<sup>44</sup> Kost.13.2.2017 fl-atti tar-Riferenza fl-ismijiet *Il-Pulizija (Spett. M Bondin) vs Clayton Azzopardi* §§ 20 – 23

Mill-provi mressqa, jidher probabbli wkoll li, sa dak il-ħin li ta l-istqarrija, il-Pulizija ma kienx seta' kellha wisq tagħrif jew provi oħrajn dwar ir-rikorrent, meta wieħed iqis li l-arrest tiegħu seħħ imqar sagħtejn wara l-inċident u huwa kien tressaq quddiem il-Qorti l-ghada, wara li kien ilu madwar erbgħa u għoxrin (24) siegħa li ta l-istqarrija tiegħu;

Illi dan jingħad lil hinn mill-fatt li biex wieħed iqis jekk iċ-ċaħda għall-aċċess ta' dokumentazzjoni gābitx magħha ksur tal-jedd għal smiġħ xieraq ta' dak li jkun, irid jitqies fid-dawl tal-proċediment kollu li jkun u mhux biss b'riferenza għal episodju wieħed maqtuġħ għalih<sup>45</sup>;

Illi fid-dawl ta' dawn il-kunsiderazzjonijiet, il-Qorti ma ssibx li r-rikorrent wera tajjeb biżżejjed li gārrab ksur tal-jedd tiegħu għal smiġħ xieraq taħt din il-kawżali;

Illi, fid-dawl tal-kunsiderazzjonijiet kollha li saru dwar dawn il-kawżali, il-Qorti sejra tilqa' l-ewwel talba safejn din trid li r-rikorrent gārrab ksur tal-jedd tiegħu għal smiġħ xieraq minħabba li ta stqarrija bla ma kien imħolli jkollu l-għajjnuna ta' avukat u fil-preżenza tiegħu, imma tiċhad l-istess talba għall-bqija;

Illi jifdal li l-Qorti tqis **it-tieni talba attriċi** li titlob l-għoti tar-rimedju li jixraq jingħata lir-rikorrenti minħabba l-ksur imgārrab. Kif intwera qabel, il-proċeduri kriminali meħuda kontra r-rikorrent intemmu b'sejbien ta' ħtija u bl-għoti ta' piena effettiva ta' ħabs, wara proċedura fi grad ta' appell. Dan ifisser ukoll li, fil-qies tar-rimedju li jixraq jingħata, il-Qorti trid tħares lejn il-proċeduri kriminali fit-totalità tagħhom;

Illi fit-tieni talba tiegħu, ir-rikorrent jitlob li din il-Qorti takkorda dawk ir-rimedji effettivi u xerqa fiċ-ċirkostanzi inkluż billi jerga' jinstema' l-każ mill-gdid. Fis-sottomissjonijiet tiegħu<sup>46</sup>, huwa jgħid li f'każ bħal tiegħu l-aħjar rimedju jkun li huwa jerga' jitqiegħed fil-pożizzjoni li kien ikun li kieku l-jedd fundamentali tiegħu ma kienx miksur, u dan minħabba li l-ksur minnu mgārrab darab tabilfors is-siwi ta' proċediment kollu meħud kontriħ fil-Qrati ta' kompetenza kriminali. Huwa jsemmi xi deċiżjonijiet tal-Q.E.D.B. biex isaħħaħ din is-sottomissjoni tiegħu;

Illi, min-naħa tagħhom<sup>47</sup>, l-intimati jgħidu li jekk kemm-il darba din il-Qorti sejra tasal biex tagħti lir-rikorrent xi rimedju, żgur ma għandux ikun fis-sura tat-tħassir tas-sentenzi mogħtija mill-Qorti Kriminali u mill-Qorti tal-

<sup>45</sup> P.A. Kost LSO 27.2.2018 fil-kawża fl-ismijiet *Graziella Attard vs Avukat Ġenerali* (appellata)

<sup>46</sup> Nota ta' Sottomissjonijiet f'pagġ. 63 – 4 tal-proċess

<sup>47</sup> Nota ta' Sottomissjonijiet f'pagġ. 77 – 8 tal-proċess

Appell Kriminali, billi dan ma jkunx wieħed proporzjonat mal-ksur imġarrab. Iqisu li dikjarazzjoni ta' ksur jew l-ghoti ta' kumpens ikun, jekk din il-Qorti tasal sa daqshekk, rimedju xieraq;

Illi l-Qorti tagħraf li s-setgħat ta' rimedju li l-ligi tagħtiha f'każ li ssib li seħħ ksur ta' xi jedd fundamentali huma wesgħin u maħsuba biex ixejnu tali ksur jew, jekk dan ma jstax isir, li jpattu għalih b'mod li l-integrità tal-persuna titreġġa' kemm jista' jkun għal dak li kienet qabel seħħ il-ksur<sup>48</sup>. F'kazijiet ta' lmenti dwar ksur tal-jedd għal smiġh xieraq wara li l-proċediment ikun intemm b'sentenza li saret ġudikat, ir-rimedji li l-Qrati taw ma kinux tabilfors jikkonsistu fit-tħassir tas-sentenza li tkun temmet il-proċess li matulu xi parti tkun ġarrbet ksur tal-jedd tagħha għal smiġh xieraq. Dan jgħodd ukoll fejn Qorti tkun sabet ksur tal-artikolu 6(3)(c) tal-Konvenzjoni meta persuna tkun tat stqarrija lill-Pulizija bla ma kienet mghejjuna minn avukat<sup>49</sup>, u dan sakemm ir-rimedju jkun wieħed xieraq u "proporzjonat għad-dimensjoni tal-leżjoni"<sup>50</sup>;

Illi f'dan ir-rigward, il-Qorti tirreferi għas-sitt kunsiderazzjonijiet li hija għamlet wara li sabet li r-rikorrent kien ġarrab ksur tal-jedd tiegħu għal smiġh xieraq, liema kunsiderazzjonijiet saru b'riferenza għal aspetti li joħorġu mill-mod tas-sehem tiegħu fil-proċeduri quddiem il-Qrati ta' kompetenza kriminali. Din il-Qorti hija tal-fehma li meta parti f'kawża tonqos li thares il-jedd tagħha għal smiġh xieraq meta l-ligi kienet tagħtiha rimedju, ma jkunx sewwa li mbaġħad, wara li dik il-kawża tintemm, tirrikorri għar-rimedju "kostituzzjonali" biex tipprova tħassar l-effetti ta' dik il-kawża<sup>51</sup>;

Illi wara li l-kawża kienet tħalliet għas-sentenza, ir-rikorrent ressaq Nota b'riferenza għal sentenza mogħtija m'ilux mill-Qorti Kostituzzjonali dwar kawża ta' lment ta' ksur ta' jedd ta' smiġh xieraq fuq stqarrija li kienet ittiedet bla ma l-persuna konċernata kienet imħollija jkollha avukat jgħinha f'dak il-ħin<sup>52</sup>. Ir-rikorrent jgħid li ċ-ċirkostanzi ta' dik is-sentenza jittrattaw mertu li jixbah lil dak fil-kawża tal-lum. F'dik is-sentenza, il-Qorti Kostituzzjonali ħassret is-sentenza mogħtija mill-Qorti tal-Maġistrati, minkejja li l-akkużat (rikorrent) kien ammetta l-ħtija tiegħu quddiem dik il-Qorti;

Illi l-Qorti ma taqbilx mar-rikorrent li ċ-ċirkostanzi f'dik il-kawża jixbhu lil dawk f'din li għandha quddiemha llum. Fl-ewwel lok, il-proċeduri kriminali f'dik il-kawża ma kinux intemmu, bħalma huwa l-każ tallum. Fit-tieni lok, f'dik il-kawża l-akkużat kien ammetta l-ħtija tiegħu, haġa li r-rikorrent

<sup>48</sup> Kost. 5.7.2011 fil-kawża fl-ismijiet *Victor Gatt et vs Avukat Ġenerali et*

<sup>49</sup> Kost. 11.7.2016 fil-kawża fl-ismijiet *Aaron Cassar vs L-Avukat Ġenerali et*

<sup>50</sup> Kost. 27.10.2017 fil-kawża fl-ismijiet *Raymond Bonnici vs Avukat Ġenerali et*

<sup>51</sup> Ara, b'eżempju, Kost 14.3.2005 fil-kawża fl-ismijiet *Anthony Mintoff vs Avukat Ġenerali et* u Kost. 28.6.2012 fil-kawża fl-ismijiet *Simon Xuereb vs Avukat Ġenerali*

<sup>52</sup> Kost. 14.12.2018 fil-kawża fl-ismijiet *Brian Vella vs L-Avukat Ġenerali*



fil-kawża kriminali tiegħu ma kien għamel qatt. Fit-tielet lok, f'dik il-kawża, l-istqarrija kienet il-prova waħdanija li minhabba fiha l-akkużat kien ammetta l-ħtija tiegħu, filwaqt li f'din il-kawża l-istqarrija ma kinitx il-prova waħdanija li fuqha l-gurati u l-Qorti tal-Appell Kriminali sabu l-ħtija fir-rikorrent;

Illi, wara li qieset dawn il-hwejjeġ kollha, il-Qorti jidhrilha li rrimedju xieraq li jisthoqq lir-rikorrent għall-ksur imġarrab minhabba li ta l-istqarrija tiegħu bla ma kien mghejjun minn avukat għandu jkun il-ħlas ta' kumpens non-pekunjarju. Il-Qorti qieghda tillikwida s-somma ta' tlitt elef euro (€ 3,000) bhala kumpens għall-finijiet tat-tieni talba tiegħu;

Illi, fl-aħharnett, il-Qorti tirreferi għal rikors ieħor li r-rikorrent kien ressaq fit-23 ta' Novembru, 2017<sup>53</sup>, wara li l-kawża thalliet għas-sentenza, u li fiha kien talab l-għoti ta' rrimedju provvizorju tal-iskarċerazzjoni. Il-Qorti tqis li, fid-dawl ta' dak li ipprovdiet dwar it-tieni talba tar-rikorrent, u wkoll tal-provvediment mogħti minnha fid-19 ta' April, 2016<sup>54</sup>, fuq talba oħra bħalha li r-rikorrent kien talab fi stadju bikri tal-kawża, ma hemm l-ebda raġuni tajba għaliex għandha tilqa' t-talba tar-rikorrent biex jinheles mill-ħabs fiċ-ċirkostanzi;

Għal dawn ir-raġunijiet, il-Qorti qieghda taqta' u tiddeċiedi l-kawża billi:

**Tilqa' limitament l-ewwel talba attriċi** billi ssib li l-jedd għal smiġh xieraq tar-rikorrent, kemm taħt il-Kostituzzjoni u kif ukoll taħt il-Konvenzjoni, inkiser minhabba li ta stqarrija lill-Pulizija bla ma kien imħolli jkollu l-għajnuna ta' avukat jew jagħtiha fil-preżenza tiegħu; imma **tiċhad l-istess talba** għall-bqija, billi ma jirriżulta l-ebda ksur tal-jeddijiet tar-rikorrent u la taħt l-artikolu 39 tal-Kostituzzjoni u lanqas taħt l-artikolu 6 tal-Konvenzjoni biċ-ċaħda lir-rikorrent tal-aċċess għall-*'file'* tal-Pulizija;

**Tilqa' t-tieni talba attriċi** billi tordna lill-intimati flimkien u solidalment bejniethom iħallsu lir-rikorrent is-somma ta' tlitt elef euro (€ 3,000) bhala kumpens mhux pekunjarju minhabba tali ksur; u

**Tordna** li l-intimati jħallsu wkoll **l-ispejjeż tal-kawża**.

## Moqrija

<sup>53</sup> Paġġ. 84 – 8 tal-proċess

<sup>54</sup> Paġġ. 22 – 5 tal-proċess

**Onor. Joseph R. Micallef LL.D.,  
Imħallef**

**28 ta' Frar, 2019**

**Marisa Bugeja  
Deputat Registratur**

**28 ta' Frar, 2019**